



Kwadri Artistiċi fil-Knisja l-Qadima

Il-Kwadru tal-Immakulata Kuncizzjoni

jikteb Vince Caruana



Fl-ahhar harġa tkellimna dwar wiehed mill-erba' kwadri laterali li nsibu fil-Knisja l-Qadima, eżattament dwar il-kwadru tat-Twelid tal-Madonna li jinsab fuq in-naħa tal-lemin tal-entratura prinċipali. It-tlett kwadri l-oħra jittrattaw ukoll lill-Omm Alla, li matul iż-żminijiet ġiet imsejha u mżejna b'diversi titli, fosthom il-Kuncizzjoni, l-Assunzjoni, u l-Annunzjazzjoni. L-idea ta' dawn l-erba' kwadri laterali kienet tal-Kappillan Dun Franġisk Mizzi li dam imexxi l-paroċċa għal 39 sena shaħ. Bla dubju ta' xejn, Giuseppe Cali, wiehed mill-ġganti fl-arti Maltija u li halla diversi xogħolijiet oħra f'din il-knisja, ma naqasx li jiżviluppa din l-idea f'erba kwadri imprezzabbli.

Ta' min isemmi li dawn il-kwadri swew Lm18-il wiehed u hallsu għalihom is-sajjeda li kienu jaħdmu fuq id-dgħajjes tat-tartarun. Dawn id-dgħajjes kienu wahda ta' Alfonso Grech u huh Carmelo Grech u l-oħra ta' Ġanni Grech, ilkoll minn Għajnsielem. Dawn l-erba' kwadri li saru fis-snin 1913 u 1914, ġew imbierka mill-Kappillan Mizzi bl-awtorizzazzjoni tal-Isqof Djoċesan.

Is-Suġġett tal-Immakulata Kuncizzjoni

F'din il-harġa jmiss li naraw ftit fid-dettal l-ewwel kwadru li tlesta minn dawn l-erba' kwadri laterali, jiġifieri dak tal-Kuncizzjoni. Izda qabel ma nagħtu titwila lejn dan il-kwadru, ejjew nistharrġu kif dan it-titlu bikri tal-Immakulata Kuncizzjoni sar suġġett popolari mal-artisti internazzjonali.

Il-misteru tat-Tnissil bla Tebġha kien wiehed kontroversjali lura fis-snin, speċjalment bejn il-patrijiet Franġiskani li haddnu dan it-twemmin u dawk Dumnikani. Fi żmien San Franġisk kienet teżisti ċ-ċelebrazzjoni tal-festa tat-Tnissil ta' Marija li taf il-bidu tagħha fis-seklu sebġha, iżda din ċ-ċelebrazzjoni mhux l-istess bħal dak tal-festa tat-Tnissil bla Tebġha kif nafuha llum. Din tal-ahhar ġiet żviluppata aktar tard mill-iskola

Franġiskana. Fiz-Żminijiet tan-Nofs kienu jiċcelebraw il-festa tal-Kuncizzjoni ta' Marija nhar it-8 ta' Diċembru, iżda mingħajr ma kienu jiddiskutu l-fatt tat-Tnissil bla tebġha. Kien il-Papa Sistu IV li approva d-duttrina tal-Immakulata Kuncizzjoni fl-1475 u kien f'dan iż-żmien li bdiet tikber il-popolarità tagħha. Infatti, ftit tas-snin wara biss, proprju fis-sena 1492 insibu l-ewwel rappreżentazzjoni tal-Immakulata Kuncizzjoni mill-artist Carlo Crivelli. Illum din tinsab fin-National Gallery f'Londra. Fl-1497 u fl-1498, l-artisti Matteo da Gauldo u Piero di Cosimo ukoll taw l-interpretazzjoni tagħhom tal-Kuncizzjoni. Wiehed għadu jista' jammira dawn l-opri artistiki fil-Museo Civico Rocca Flea u fl-Uffizi rispettivament. Artisti oħrajn bħal Vincenzo di Antonio Frediani u Giovanni Bellini ma naqsux milli jinterpretaw dan is-suġġett fis-snin 1503 u 1513.




Għalkemm kellha tkun is-sena 1854 sabiex l-Papa Piju IX bil-bolla *Ineffabilis Deus* iddikjara sollennament bħala domma ta' fidi li Marija sa mill-ewwel mument tat-tnissil tagħha fil-guf ta' ommha kienet mingħajr ebda dell ta' htija, kien fis-seklu 17 li dan is-suġġett gawda l-aktar popolarità fost l-artisti,

partikolarment f'Seville fi Spanja. Bla dubju ta' xejn, hawn jispikka l-artist Spanjol Bartolomé Esteban Murillo li kellu għal qalbu hafna s-suġġett tal-Kuncizzjoni u ttratta din it-tema diversi drabi.

Il-Kwadru tal-Immakulata Kuncizzjoni

Fil-Kwadru tal-Immakulata Kuncizzjoni, li jinsab fuq in-naħa tal-lemin tal-entratura prinċipali fost il-kwadri laterali fil-Knisja l-Qadima, Cali ma naqasx milli jagħti interpretazzjoni meraviljuża ta'



dan is-sugġett li tant kiseb popolarità matul il-firxa taż-żminijiet.

Calì pprezentalna vizjoni ċelesti mis-sema. B'kuluri ċari u luċidi, tana dehra tal-ġmiel tas-sema li qed jinfetaħ, b'għadd ta' anġli jiddominaw il-parti ta' fuq tal-kompożizzjoni. L-espressjoni idillika fuq wiċċ il-kerubini tikkumplimenta l-atmosfera rilassata li Calì rnexxielu johloq.

Tiddomina dan il-kwadru, fiċ-ċentru tal-kompożizzjoni, insibu xbieha helwa tal-Madonna mpittra b'mod delikat. Mhux biss bhala tfajla grazzjuża b'wiċċ sabiħ b'harsitha 'l fuq lejn is-sema, iżda Calì holoq wiċċ rilassat u kontemplattiv. Donnu l-artist irid juri lil Marija bhala xempju haj tal-virtù - xbejba mansweta, umli u ubbidjenti. Naraw lil Marija liebsa tunika bajda b'mantar ikhal, il-kuluri tradizzjonalment assoċjati mal-Madonna, bl-abjad simbolu tal-purità filwaqt li l-ikhal jurina lil Marija bhala Regina tas-sema. Ta' min jinnota l-istilel lewn id-deheb li jinsabu fit-tarf tal-mantar ikhal kif ukoll stilla unika li tinsab fl-għonq tat-tunika l-bajda. Dawn l-istilel b'hames ponot huma simbolu tan-Natività. Filwaqt li naraw lil Marija b'idejha ma' xulxin f'direzzjoni 'l fuq lejn is-sema,

fuq in-naħa t'isfel tal-kompożizzjoni nsibu lil Marija qieghda tghaffeg b'riġlejha serp b'tuffieha f'halqu. Kemm is-serp kif ukoll it-tuffieha huma simbolu tad-dnub, partikolarment marbutin mal-istorja ta' Adam u Eva fil-Ġnien tal-Eden. B'hekk l-artist ikompli jwassal il-messaġġ ta' Marija bhala xbejba bla mittiefsa. Taht riġlejha jidher ukoll qamar fejn ix-xbieha tal-Madonna tidher isserrah fuqu. Hekk kif il-qamar jirċievi d-dawl mix-xemx, hekk il-persuna umana ta' Marija tirċievi s-sbuhija u l-purità minghand Alla. Sintendi, Calì għaraf jgħaqqad flimkien il-virtujiet sbieħ fix-xbieha helwa tal-Madonna li tiddomina dan il-kwadru tal-Immakulata Kuncizzjoni.

Insalvaw il-wirt artistiku

Ċertament, dan il-kwadru flimkien ma' diversi oħrajn ta' dan il-pittur ċelebri Malti li nsibu fil-Knisja l-Qadima jagħmlu parti mill-kullana ta' teżori artistici Maltin li nsibu fil-gżejjer tagħna. Hija hasra li dawn l-opri ta' Calì nħalluhom jisfumaw fix-xejn. Illum qabel għada tinħass il-htieġa ta' pjan ta' restawr u konservazzjoni sabiex jiġi salvat dan il-wirt artistiku.

27
Manoel De Vilhena,
Mgarr
Island of Gozo

T. 00356 21563588
M. 00356 79820898

Sicilia
BELLÀ
RISTORANTE

siciliabellagozo@hotmail.com